

Bakıda Azərbaycan Din Xadimlərinin Forumu keçirilib

Dekabrın 23-də Bakıda Dini Qurumlarla İş üzrə Dövlət Komitəsinin təşkilatçılığı ilə "Dini maarifləndirmənin aktual məsələləri: ənənə, təcrübə və perspektivlər" mövzusunda Azərbaycan Din Xadimlərinin Forumu keçirilib. Forumda müvafiq dövlət qurumlarının, ölkəmizdə fəaliyyət göstərən müxtəlif konfessiyaların nümayəndələri, dini təhsil müəssisələrinin müəllimləri, ilahiyyatçı alim və mütəxəssisləri, respublikamızın müxtəlif regionlarından gəlmiş din xadimləri iştirak ediblər.

Tədbir çərçivəsində "Qərbi Azərbaycan: xəritələr, eksponatlar, abidələr, deportasiya" mövzusunda həsr olunmuş fotosərgi nümayiş etdirilib. Ekspozitlərdə Ermənistanın ərazisində qalmış və dağıdılmış tarixi abidələr öz əksini tapıb.

Əvvəlcə Azərbaycanın Dövlət Himni səsləndirilib. Ulu Öndər Heydər Əliyevin və ölkəmizin ərazi bütövlüyü uğrunda gedən döyüşlərdə şəhid olanların xatirəsi birdəqiqəlik sükutla yad edilib.

Prezident Administrasiyasının Humanitar siyasət, diaspor, multikulturalizm və dini məsələlər şöbəsinin müdiri Fərəh Əliyeva Azərbaycan Prezidenti İlham Əliyevin forumun iştirakçılarına müraciətini oxuyub.

Sonra Azərbaycan Respublikası ərazisindəki dini ibadət yerləri, ziyarətgahlar, qəbiristanlıqlar, ixtisaslaşdırılmış satış məntəqələri, ölkədə fəaliyyət göstərən din xadimləri haqqında informasiya bazasının sistemləşdirilmiş formada toplandığı vahid elektron xidmətlər portalı olan AMİN (Azerbaijan Multicultural Information Network) layihəsinin videotəqdimatı keçirilib. Layihə barədə tədbir iştirakçılarına ətraflı məlumat verilib.

Dini Qurumlarla İş üzrə Dövlət Komitəsinin sədri Ramin Məmmədov çıxış edərək

bildirib ki, Azərbaycan Respublikasının Prezidenti İlham Əliyevin forum iştirakçılarına ünvanlanmış müraciəti bu tədbirə verilən ön ali qiymətdir. Müraciətdə əksini tapmış tövsiyələr gələcəklə bağlı planlarımızın fəlsəfəsini və ideoloji məzmununu müəyyənləşdirəcək. Komitə sədri qeyd edib ki, Ümummilli Lider Heydər Əliyevin əsasını qoyduğu dövlət-din münasibətləri modeli tarixi ənənələrə və ümumbəşəri dəyərlərə istinad edir. Prezident İlham Əliyev tərəfindən uğurla davam etdirilən bu siyasətin mərkəzində dini, etnik mənsubiyyət deyil, insan amili dayanır. Dörd il öncə Azərbaycan xalqı Müzəffər Ali Baş Komandan İlham Əliyevin ətrafında sıx birləşərək torpaqlarımızı işğaldan azad etdi. Birinci vitse-prezident Mehriban xanım Əliyevanın təşəbbüsü ilə Heydər Əliyev Fondu tərəfindən Qarabağ və Şərqi Zəngəzurdə tarixi və mədəniyyət abidələrinin bərpa işləri uğurla həyata keçirilir. Bu forum dini maarifləndirmə, dünyəvi dəyərlərin, multikulturalizm ənənələrinin təşviqi, dinin siyasiləşdirilməsinə yol verilməməsi ilə bağlı müzakirələrin aparılması baxımından böyük əhəmiyyət daşıyır.

Qafqaz Müsəlmanları İdarəsinin sədri Şeyxülislam



Allahşükür Paşazadə çıxışı zamanı Müzəffər Ali Baş Komandan İlham Əliyevin rəhbərliyi ilə 44 günlük Vətən müharibəsində Azərbaycan xalqının böyük zəfər qazandığını vurğulayıb. Cəmiyyətin dini maarifləndirilməsi sahəsində din xadimlərinin üzünə böyük vəzifələr düşdüyünü deyib. Bildirib ki, qalib Azərbaycanın azad Qarabağda apardığı genişmiqyaslı quruculuq işləri, bərpa olunan dini-mənəvi irsimiz, dövlətimizin artan beynəlxalq nüfuzu dini-mənəvi maarifləndirmədə əks olunmalı və din xadimlərimiz bu şərəfli gerçəklikləri insanlara ön yüksək şəkildə çatdırmağı bacarmalıdır.

Azərbaycan Respublikası Milli Məclisi Sədrinin birinci müavini Əli Əhmədov bildirib ki, ölkəmiz bütün dünyaya

həm dini tolerantlıq, həm də multikulturalizmin mərkəzi kimi təqdim edilir. Dini maarifləndirmə məsələlərinin əhəmiyyətindən söz açan Əli Əhmədov qeyd edib ki, ölkəmiz bu istiqamətdə böyük uğurlar qazanıb. Vətəndaşlarımızın həm dini olduğu kimi dərk edərək ona münasibətini anlamaları və müəyyənləşdirmələri, həm də cəmiyyətə baxışlarını formalaşdırmaları baxımından dini maarifləndirmənin düzgün aparılması çox mühüm əhəmiyyət kəsb edir. Dini maarifləndirmənin həyata keçirilməsinin kifayət qədər həssas məsələ olmasından danışan Milli Məclis Sədrinin birinci müavini bu prosesin hədəf kütləsinin düzgün müəyyənləşdirilməsindəki önəmini diqqətə çatdırıb. Əli Əhmədov bildirib ki, Prezi-

dent İlham Əliyevin uğurlu siyasəti nəticəsində Azərbaycanda bütün sahələrdə, xüsusilə suverenliyin və ərazi bütövlüyünün tam təmin olunması ilə tarixi nailiyyətlər əldə edilmiş, həmçinin din və əqidə məsələlərində mühüm dəyişikliklər baş vermişdir.

Azərbaycan Milli Elmlər Akademiyasının prezidenti akademik İsa Həbibbəyli dünyada islamofobiya hallarının artmasına, bunun bəşəriyyətə zərər verməsinə baxmayaraq, Azərbaycanda ictimai-siyasi və dini sabitliyin mövcud olduğunu diqqətə çatdırıb. Bildirib ki, əsas Ulu Öndər Heydər Əliyev tərəfindən qoyulan dövlət-din münasibətləri mənəvi kamilləşmənin mühüm prinsipinə çevrilib. Ölkəmiz bu baxımdan dünyaya bir nümunədir. Bu sahədə Ulu

Öndər Heydər Əliyevin siyasi kursunu layiqincə davam etdirən Prezident İlham Əliyevin siyasətinin əvəzsiz rol oynadığını bildirən akademik Azərbaycanın dinlərarası dialoq sahəsində böyük təcrübəyə malik olduğunu vurğulayıb. Əlavə edib ki, ölkəmizdə tolerantlıq siyasəti cəmiyyətimizin normasına çevrilib.

Azərbaycan Respublikasının Ailə, Qadın və Uşaq Problemləri üzrə Dövlət Komitəsinin sədri Bahar Muradova ölkəmizdə müxtəlif xalqlar və etnik qrupların daim sülh şəraitində yaşamalarından və bu əsasda formalaşmış birgəyaşayış modelinin özünəməxsus unikallığını qoruyub saxlamalarından danışib. Vurğulayıb ki, bu, öz növbəsində malik olduğumuz və haqlı olaraq hər zaman qürur duyduğumuz

multikultural və tolerant dəyərlərin əsasını təşkil edir. Ölkəmizdə Konstitusiyaya və qanunvericilik çərçivəsində bütün dinlərin bərabər inkişafı, fərqli mədəniyyətlərə mənsub insanlara isə birgə yanaşı yaşamaq imkanları təmin edilib.

Azərbaycan Respublikasının elm və təhsil nazirinin müavini Firdin Qurbanov ölkəmizdə dövlət-din münasibətlərinin dünyəvilik prinsipi ilə tənzimlənməsindən danışib. Bildirib ki, ümumtəhsil pilləsi üzrə proqramlarda "Həyat bilgisi", "Azərbaycan tarixi", "Ümumi tarix" fənləri üzrə təhsilənlərə mədəni və dini müxtəlifliyə hörmət hissinin tərbiyəsi, dinlər haqqında aydın təsəvvürlərinin formalaşması, multikultural dəyərlərə hörmət aşılansın.

Tədbirin "Dünyəvi dövlətdə dini təhdidlər: siyasi-ideoloji baxış", "Qadın hüquqlarının həyata keçirilməsində din amilinin rolu", "Azərbaycan multikulturalizmi: təcrübə, ənənə və müasir çağırışlar" və "Dünyəvi dövlətdə dini təhsil modelləri: nəzəriyyə və praktika" mövzularına həsr olunan panel sessiyalarında dini sahədəki siyasətin əsas istiqamətləri, aktual məsələləri, ölkədə dini durumla bağlı mövcud vəziyyət müzakirə olunub və dəyərli tövsiyələr irəli sürülüb.

Forumun iştirakçıları adından Azərbaycan Respublikasının Prezidenti İlham Əliyevə və müraciət qəbul edilib.

Vahid MƏHƏRRƏMOV,
"Azərbaycan"